


«РОБІЦЦА ЎСЁ ДЛЯ ТАГО, КАБ НАШЫ ЛЮДЗІ БЫЛІ ЗДАРОВЫЯ»

У дзіцячым аздараўленчым цэнтры «Світанак» урачыста адкрылі новы корпус

У Пінскім раёне ў дзіцячым рэабілітацыйна-аздараўленчым цэнтры «Світанак» пабудавалі новы спальны корпус. Ва ўрачыстай цырымоніі адкрыцця ўзяла ўдзел старшыня Савета Рэспублікі Наталля КАЧАНОВА.



У «Світанку» цэлы год праходзяць лячэнне, аздараўленне, сацыяльна-псіхалагічную рэабілітацыю і адпачываюць дзеці і падлеткі, якія пражываюць на пацярпелых у выніку аварыі на Чарнобыльскай АЭС тэрыторыях. У цэнтры таксама арганізаваны навучальна-выхаваўчы працэс.

«Адкрыццё новых аб'ектаў у жыцці нашай краіны — заўсёды знакавыя падзеі. Ганарымся, што праводзім у краіне такую сацыяльную палітыку, якая накіравана ў першую чаргу на чалавека.

Аб гэтым заўсёды гаворыць Прэзідэнт Аляксандр Лукашэнка, — сказала Наталля Качанова. — Зусім нядаўна мы ўспаміналі чарнобыльскую трагедыю, якая прыйшла на нашу зямлю 40 гадоў таму. Гэта бяда здавалася тады сур'ёзнай, складанай, цяжкай. Прэзідэнт прымаў правільныя рашэнні, наша краіна дзейнічала абсалютна выверана. Жыццё паказала: праз 40 гадоў гэтыя тэрыторыі жывуць — жывуць людзі, нараджаюцца дзеці, ствараюцца сем'і, працуюць прад-

прыемствы. І, вядома, робіцца ўсё для таго, каб нашы людзі былі здаровыя».

Старшыня Савета Рэспублікі звярнула ўвагу, што ў Беларусі функцыянуе сетка дзіцячых аздараўленчых цэнтраў, дзе хлопчыкі і дзяўчынкі могуць адпачыць і ўмацаваць здароўе. Наталля Качанова падзякавала персаналу «Світанка» за нялёгкую працу, іх работу з дзецьмі, уклад у выхаванне будучага пакалення. Яна ўручыла сертыфікат на абсталяванне сэнсарнага пакоя ў абноўленым цэнтры.

Старшыня Брэсцкага аблвыканкама Пётр ПАРХОМЧЫК уручыў дзіцячаму рэабілітацыйна-аздараўленчаму цэнтру сертыфікат на халадзільнік баранавіцкай вытворчасці.

Таксама Наталля Качанова і члены Прэзідыума Савета Рэспублікі наведалі адно з самых паспяховых аграпрадпрыемстваў краіны — ААТ «Парахонскае».

Паводле БелТА